

## Jagannath Panchakam in Hindi – श्री जगन्नाथ पञ्चकम

रक्ताम्भोरुहदर्पभञ्जनमहासौन्दर्यनेत्रद्वयं  
मुक्ताहारविलम्बिहेममुकुटं रत्नोज्ज्वलत्कुण्डलम् ।  
वर्षामेघसमाननीलवपुषं ग्रैवेयहारान्वितं  
पार्श्वे चक्रधरं प्रसन्नवदनं नीलाद्रिनाथं भजे ॥ १ ॥

फुल्लेन्दीवरलोचनं नवघनश्यामाभिरामाकृतिं  
विश्वेशं कमलाविलासविलसत्पादारविन्दद्वयम् ।  
दैत्यारिं सकलेन्दुमण्डितमुखं चक्राब्जहस्तद्वयं  
वन्दे श्रीपुरुषोत्तमं प्रतिदिनं लक्ष्मीनिवासालयम् ॥ २ ॥

उद्यन्नीरदनीलसुन्दरतनुं पूर्णेन्दुबिम्बाननं  
राजीवोत्पलपत्रनेत्रयुगलं कारुण्यवारांनिधिम् ।  
भक्तानां सकलार्तिनाशनकरं चिन्ताब्धिचिन्तामणिं  
वन्दे श्रीपुरुषोत्तमं प्रतिदिनं नीलाद्रिचूडामणिम् ॥ ३ ॥

नीलाद्रौ शङ्खमध्ये शतदलकमले रत्नसिंहासनस्थं  
सर्वालङ्कारयुक्तं नवघनरुचिरं सम्युतं चाग्रजेन ।  
भद्राया वामभागे रथचरणयुतं ब्रह्मरुद्रेन्द्रवन्द्यं  
वेदानां सारमीशं सुजनपरिवृतं ब्रह्मतातं स्मरामि ॥ ४ ॥

दोर्भर्यां शोभितलाङ्गलं समुसलं कादम्बरीचञ्चलं  
रत्नाढ्यं वरकुण्डलं भुजबलेनाक्रान्तभूमण्डलम् ।  
वज्राभामलचारुगण्डयुगलं नागेन्द्रचूडोज्ज्वलं  
सङ्ग्रामे चपलं शशाङ्कधवलं श्रीकामपालं भजे ॥ ५ ॥

इति श्री जगन्नाथ पञ्चकं समाप्तम् ।

Panotbook.com